

ARBITRU

Dott. Deborah Schembri

Seduta ta' nhar it-Tnejn, 11 ta' Dicembru, 2023

Talba Nru: CCT49/23/DS

Adrian u Kylie Borg

Vs

Pinkishline Wedding Services Ltd.

It-Tribunal

Ra l-avviż tar-rikorrenti pprezentaw fis-17 ta' Marzu, 2023 fejn talbu illi s-socjeta' intimata thallashom elf u hames mitt Ewro (€1500) f'danni minhabba illi huma kienu dahlu f'kuntratt sabiex fost affarijiet oħra s-socjeta' intimata ttihom servizz ta' fotografija u video fil-gurnata tat-tieg u tipprovdihom bir-ritratti u l-video tal-imsemmija gurnata u huma għadhom mingħajr l-imsemmija video u ritratti għalkemm imwieghdin li ser jingħataw l-istess kemm -il darba.

Ra illi s-socjeta' intimata debitament notifikata bl-avviż tat-talba u tas-smiegħ ma intavolatx risposta u għal din ir-raguni giet meqjusa kontumaci minn dan it-Tribunal;

Ra illi lanqas deher rappreżentant tas-socjeta' intimata biex jipprezenta l-pużizzjoni tagħha waqt dawn il-proċeduri;

Ra l-atti kollha tal-kawża.

Sema' x-xhieda tar-rikorrenti bil-gurament.



Ikkunsidra

Illi mill-provi jirrizulta illi l-atturi ghamlu kuntratt mas-soċjeta' intimata Pinkishline Wedding Services Ltd. fis-27 ta' Marzu, 2018 biex fost affarijiet oħra s-soċjeta' intimata ttihom servizz ta' fotografija u video fil-ġurnata tat-tieg. Għalkemm jidher illi kien hemm xi dewmien minn naħa tal-atturi biex jagħzlu r-ritratti dawn eventwalment għażluhom u stennew lis-soċjeta' intimata tipprovdihom bl-album illi pero' baqa' ma wasalx. Kien hemm ukoll il-video tal-ġurnata tat-tieg illi baqa' ma giex mgħoti lilhom.

Dan it-Tribunal jinnota illi fil-kuntratt ta' bejnet il-partijiet hemm speċifikament imniżżel illi *"Pinkish Line Wedding Services shall be held liable for any work not delivered within one (1) year from the date when the order sheet is recieved- whether this is received online or at the office."* fi klawsola 4.2 tal-imsemmi kuntratt.


Klawsola 5.4 tgħid ukoll illi *"Pinkish Line Wedding Services Ltd. binds itself to prepare the work wihin four (4) to (6) months from the date of order, provided that the client respects the dates stipulated by Pinkish Line"*. U Klawsola 5.5 tgħid illi jekk is-soċjeta' intimata *"does not meet the date agreed, it will provide the client with €100 compensation"*.

Jidher biċ-ċar illi kien hemm hłasijiet li saru bħala parti mill-hłas dovut mill-atturi qabel ma sar ix-xogħol u hłas ulterjuri li kien imissu jsir wara illi l-video u l-album tat-tieg jiġu mgħoddjin lilhom.

Illi l-atturi qieghdin jitolbu l-ammont ta' elf u hames mitt Ewro (€1,500) bħala rifużjoni ta' 50% tal-ammont imħallas peress illi s-soċjeta' intimata ma zammetx ma dak pattwit.

L-atturi jgħidu pero' illi jekk jingħata lilhom l-album tat-tieg lest u l-video huma lesti illi ma jitolbux l-imsemmi ammont għaliex il-preferenza tagħhom dejjem tibqa' li jkollhom l-album u l-video.

Galadarba s-soċjeta' intimata la ghamlet risposta u lanqas bagħtet rappreżentant tagħha sabiex jagħti x-xhieda tiegħu il-verżjoni tar-rikorrenti m'hija bl-ebda mod kontradetta. Barra minn hekk il-verżjoni tar-rikorrenti hija korroborata min evidenza dokumentarja illi ma thalli l-ebda dubbju f'moħħ dan it-Tribunal illi l-fatti graw hekk kif gie konfermat taħt gurament.



Illi it-talba tal-atturi hija primarjament wahda għall-ammont ta' elf u hames mitt Ewro (€1,500) f'danni materjali illi tenut kont ix-xhieda mhux kontradetta tal-atturidan it-Tribunal iħoss illi hija somma ġustifikata.

Dan it-Tribunal jinnota illi ma saret l-ebda talba ulterjuri għall-mitt Ewro (€100) kumpens skont il-klawsola 5.4 w'għaldaqstant ma jistgħax jieħu deċiżjoni dwarha.

Dan it-Tribunal pero' jħoss illi l-aġir tas-soċjeta' intimata huwa wieħed irresponsabbli għall-aħħar għaliex dawn it-tifkiriet huma uniċi għall-din il-koppja. Dan kien mument illi ma jista' bl-ebda mod jiġi riprodott w'għaldaqstant id-dannu morali huwa wieħed għoli għaliex irid jirrispekkja l-irreparabilità tad-dannu rekat jekk kemm -il darba din il-koppja ma tinghatax l-album u l-video rikjesti.

Illi dan it-Tribunal ra illi f'email mibgħuta lill-MCCAA u riprodotta f'email li l-istess MCCAA bagħtet lill-atturi bħala *update* tas-sitwazzjoni Pinkishline Wedding Services Ltd. fit-12 ta' Dicembru, 2022, id-dirigent tas-soċjeta' intimata, Conrad Axisa, ammetta illi "*I offered to do the album, but I never agreed to do it in 6 months*" pero' aktar tard jgħid illi minħabba illi kien ikkupjat f'email Roderick Cachia meta l-partijiet kellhom akkordju li sa l-aħħar ta' Awwissu 2018 kien ser ikun responsabbli hu (Cachia) huwa kien issa qiegħed jirrifjuta li jagħmel l-album sabiex ma jistultifikax in-negożjati li kienu għaddejjin bejnet l-avukati billi jagħmel xogħol illi ma kienx dovut jagħmel.

Illi dan it-Tribunal iħoss pero' illi t-tilwim u n-negożjati li huma għaddejjin bejn terzi m'għandhomx jaffetwaw lill-atturi li jafu lis-soċjeta' intimata irrispettivament minn min huma d-dirigenti tagħha bħala dik illi għandha tipprovdilhom il-prodott finali skont dak illi kien pattwit. Issa jekk kien hemm wiegħda illi dan l-album kien ser jinħadem, ma jistgħax wieħed jerggħa jmur lura minn kelmtu minħabba sitwazzjonijiet estranei għall-atturi. Rigward iż-żmien ta' sitt xhur, stante ċ-ċirkustanzi dan it-Tribunal ma jħossx illi kien wieħed irraggjonevoli.

Ikkunsidra ulterjorment

Illi f'Legislazzjoni Sussidjarja 387.01 Regoli dwar it-Tribunal għal talbiet tal-Konsumaturi, Regola 12.1 tgħid illi '**jekk l-intimat ma jattendix seduta, l-Arbitru jista' jiddeciedi t-talba kontra dak l-intimat;**



Deċiżjoni

Għaldaqstant, għar-raġunijiet kollha hawn fuq imsemmija, wara li ra l-atti, ra l-Kap 378 tal-Liġijiet ta' Malta, u wara li qies iċ-ċirkostanzi kollha tal-każ, dan it-Tribunal jidhirlu illi r-rikorrenti provaq il-każ tagħhom suffiċjentement u sal-grad rikjest mill-liġi u għalhekk skont il-mertu u l-gustizzja sostantiva kif ukoll skont l-ekwita' iħoss illi t-talba tagħhom għandha tiġi milqugħa fl-intier tagħha.

Għall-dawn il-motivi, jaqta' u jiddeċiedi billi jilqa' t-talba tar-rikorrenti u jikkundanna s-soċjeta' intimata thallas l-ammont ta' elf u hames mitt Ewro (€1500) f'danni materjali jekk fi żmien tlett xhur minn mindu din il-kawża tgħaddi in ġudikat is-soċjeta' intimata ma tkunx għaddiet lir-rikorrenti kemm ir-ritratti kif ukoll il-video tat-tieg kif originarjament pattwit. Jekk is-soċjeta' intimata tgħaddi lir-rikorrenti il-video biss jew ir-ritratti biss fiż-żmien stipulat u mhux it-tnejn, l-ammont jonqos għal sebgha mija u hamsin Ewro (€750).

Addizzjonalment bħala danni morali għall-ħsara, deni, anżjeta' u inkonvenjenza li s-soċjeta' intimata kkwżat lir-rikorrenti dan it-Tribunal qiegħed jikkundanna lill-istess soċjeta' thallas l-ammont ta' hames mitt Ewro (€500) jekk fi żmien tlett xhur minn mindu din il-kawża tgħaddi in ġudikat is-soċjeta' intimata ma tkunx għaddiet lir-rikorrenti kemm ir-ritratti kif ukoll il-video tat-tieg kif originarjament pattwit b'dana illi tali somma tinzel mitt Ewro (€100) jekk is-soċjeta' intimata tgħaddi lir-rikorrenti kemm il-video kif ukoll ir-ritratti kif originarjament pattwit fil-perjodu msemmi ta' tlett xhur u għal mitejn Ewro (€200) jekk is-soċjeta' intimata tgħaddi lir-rikorrenti il-video biss jew ir-ritratti biss fiż-żmien stipulat u mhux it-tnejn.

Bl-ispejjes u l-imgħaxijiet kontra l-istess soċjeta' intimata.

Deborah Schembri

B.A. (Leg. & Hum. St.) (Melit.),
M.A. (Bioethics) (Melit.), LL.D. (Melit.),
Adv. Trib. Eccl. Melit.

Arbitru